

Kopja Informali ta' Sentenza



QORTI TA' L-APPELL KRIMINALI

**S.T.O. PRIM IMHALLEF
VINCENT DE GAETANO**

Seduta ta' l-24 ta' Ottubru, 2003

Appell Kriminali Numru. 99/2003

App Nru 99/03

Il-Pulizija

v.

Francis Difesa

Il-Qorti:

Rat l-imputazzjoni migjuba mill-Pulizija Ezekuttiva kontra Francis Difesa talli fil-periodu ta' bejn il-15 ta' Dicembru, 2001 u s-26 ta' Marzu, 2003 naqas milli jaghti l-manteniment ghall-ulied minuri fl-ammont ta' Lm30 fil-gimgha u dan kif kien marbut jaghmel permezz ta' kuntratt ta' separazzjoni fl-atti tan-Nutar Dott. William Azzopardi datat 21 ta' Gunju, 2001, u dan bi ksur tal-Artikolu 338(z) tal-Kodici Kriminali;

Rat is-sentenza tal-Qorti tal-Magistrati (Malta) tad-9 ta' Mejju, 2003 li permezz taghha dik il-qorti sabet lill-

Kopja Informali ta' Sentenza

imsemmi Francis Difesa hati skond l-imputazzjoni u kkundannatu sebat (7) ijiem detenzjoni;

Rat ir-rikors ta' appell ta' l-imsemmi Francis Difesa, minnu ppresentat fid-19 ta' Mejju, 2003 li permezz tieghu talab ir-riforma ta' l-imsemmija sentenza "in kwantu ghall-parti fejn sabet lill-appellanti hati ta' l-akkuza odjerna, stante illi l-imsemmija akkuza hija parzjalment preskritta, kif ukoll in kwantu ghall-piena inflitta, billi tigi applikata piena ferm u ferm temperata, skond il-Ligi";

Rat l-atti kollha tal-kawza; semghet il-provi u lid-difensuri tal-partijiet; ikkunsidrat:

L-appellant ghandu bazikament zewg aggravji. L-ewwel aggravju hu fis-sens li hu ma setax jinstab hati li naqas li jhallas il-manteniment ghall-periodu kollu indikat fl-imputazzjoni, u dan peress li l-imputazzjoni kif migjuba ma tipotizzax reat ta' natura kontinwat. L-appellant ghandu ragun. Ir-reat in kwistjoni huwa wiehed ta' natura istantanja, u jsehh ghelug il-hmistax-il jum minn dak li jum li fih, skond l-ordni jew skond il-kuntratt, kellu jithallas il-manteniment. Fin-nuqqas ta' allegazzjoni li hawn si tratta ta' reat kontinwat skond dak li jipprovdi l-Artikolu 18 tal-Kap. 9, mhix applikabbli dik il-parti tal-Artikolu 691(1) tal-Kap. 9 li tghid li z-zmien tal-preskrizzjoni jibda "mill-jum li fih isir l-ahhar ksur tal-ligi", izda hija applikabbli dik il-parti li tghid li jibda "mill-jum tal-konsumazzjoni". Issa, mill-provi ma jirrizultax meta l-appellant, allura imputat, gie notifikat bl-att ta' citazzjoni; zgur, pero`, li huwa deher quddiem il-Qorti Inferjuri fl-udjenza tad-9 ta' Mejju, 2003. Jekk wiehed jiehu din id-data bhala dik ta' l-interruzzjoni tal-preskrizzjoni – f'dan il-kaz preskrizzjoni ta' tlett xhur -- l-aktar li wiehed jista' jmur lura (tenut kont anke tad-dicitura tal-klawzola 2 tal-kuntratt relativ) huwa sas-sebgha ta' Frar, 2003. Ghalhekk il-periodu li tieghu l-appellant kellu jinstab hati huwa ghall-gimghat bejn is-7 ta' Frar, 2003 u s-26 ta' Marzu, 2003, u mhux ghall-periodu kollu indikat fic-citazzjoni, kif fil-fatt sabitu l-ewwel qorti.

It-tieni aggravju ta' l-appellant jirrigwarda l-piena, li hu jghid li fic-cirkostanzi kienet eccessiva. Din il-Qorti, wara li

Kopja Informali ta' Sentenza

ezaminat bir-reqqa il-provi kollha, sejra tvarja ghal din id-darba il-piena, pero` dan mhux ghar-raguni migjuba mill-appellant – cioe` ghax hu dizokkupat u ilu hekk dizokkupat minn Dicembru tas-sena 2001 – izda ghax il-periodu li fih qed jigi dikjarat li huwa ma hallasx il-manteniment ghattfal tieghu huwa dak bejn is-7 ta' Frar u s-26 ta' Marzu ta' din is-sena (u mhux il-periodu ta' kwazi hmistax-il xahar indikat fl-imputazzjoni). Il-Qorti hi sodisfatta li s-sitwazzjoni li jinsab fiha llum l-appellant gabha hu stess b'idejh meta, minhabba diffikultajiet finanzjarji li huwa jghid li kellu, iddecieda li jcedi jew idawwar il-licenzja tal-monti fuq haddiehor u minflok jibda jirregistra. Minkejja li ftit xhur qabel huwa kien intrabat li jhallas tletin lira fil-gimgha manteniment ghal uliedu minuri, f'Dicembru 2001 huwa iddecieda li jaqbad triq li taghmilha aktar difficili, jekk mhux addirittura impossibbli, li jkun jista' jonora dak il-kuntratt u dak l-obbligu partikolari tal-manteniment. Din il-Qorti mhix sodisfatta li t-tnehhija tal-licenzja tal-monti kienet l-unika triq li kellu l-appellant meta kien rinfaccjat bid-djun li hu jghid li kellu ma' l-agenti.

Ghall-motivi premissi din il-Qorti tirriforma s-sentenza appellata billi, filwaqt li tikkonferma li l-appellant hu hati tar-reat ipotizzat fl-imputazzjoni izda biss ghall-periodu ta' bejn is-7 ta' Frar, 2003 u s-26 ta' Marzu 2003, thassar u tirrevoka l-imsemmija sentenza f'dik il-parti fejn ikkundannatu ghall-piena ta' sebat (7) ijiem detenzjoni u minflok tikkundannah ghall-piena ta' jumejn (2) detenzjoni.

< Sentenza Finali >

-----TMIEM-----